

ÍF og KÍF vunnnu

KVINNUFLOGBÓLTUR Tveir dystir millum fyra av teimum lægru kvinnuliðunum vóru um vikuskiftið, og í báðum førum gjørdist tað til heimasigrar

Hilmar Jan Hansen

Fimm av teimum átta liðunum í Eikliguni hjá kvinnum hava millum lítið og einki at spæla fyri, tí tað er millum trý tey fremstu, at tann veruliga kappingin hevur verið tað mesta av kappingarárinum.

Fríggjakvøldið tók ÍF á Kambsdali ímóti hinum eystur-oyarliðnum, Ternuni, og her eydnaðist fuglafjarðarkvinn-um at vinna 3-1.

Ternan legði tó bragdliga fyri og vann fyrsta sett 26-24, men so sat ÍF á restini og vann trý sett á rað og tók sostatt sigurin. Tað merkir í grundini, at ÍF enn hevur ein lítlan møguleika fyri bronsu, um liðið í evstu løtu sleppur fram um SÍ, nú liðini bæði hava tveir dystir eftir.

Roknast kann við, at ÍF í øllum førum vinnur fyra stig aftrat, tí teir báðir síðstu dystirnir eru TB á heimavølli og KÍF á útvølli, og hóast tey bæði mótstøðuliðini eisini kunnu vera tung at syfta,

skuldu hetta verið tveir dystir, ÍF kundi tikið.

So er spurningurin bara, um tað verður nóg mikið til at taka SÍ aftur. Sørvágskvinnur hava tveir útidystir eftir og skulu fyrst spæla grannadyst ímóti Drátt og síðani ein toppdyst ímóti Mjølni. Tað skuldi borið til hjá SÍ at fingið í øllum før-um tvey stig burturúr, og tað er nóg mikið til at verða verandi millum trý tey bestu, men eydnast tað ikki, er stórus móguleiki fyri, at ÍF fer fram-um.

Einki soverðið stóð upp á spæl í hinum kvinnudystinum, sum var í Kollafirði í gjár, har KÍF og Dráttur mottust. Hetta eru tey bæði niðastu liðini, men tey leveraðu kortini ein javnan og spennandi dyst, har tvey av settunum fóru upp um 25 stig. Men KÍF hevði munin og vann fyrsta, triðja og fjórða sett, hóast Dráttur fór við øðrum setti og royndi at geva mótstøðu í hinum eisini.

hilmarjan@sosialurin.fo



FLEYR ROYNDI

Hóast ÍF er nógv fremri á stigatalvuni, royndi Fleyr at geva fuglfirðingum dygga mótstøðu í Gundadalshøllini í gjár. Kortini rakk tað ikki til at taka sett frá oddaliðnum

Mynd: Álvur Haraldsen

ÍF fekk mótstøðu

MANSFLOGBÓLTUR Hóast fuglfirðingar langt síðani eru komnir í FM-finalurnar, fingur teir í gjár dygga mótstøðu frá Fleyr, ið framvegis hevur bronsuna at spæla fyri

Hilmar Jan Hansen

Á pappírinum skuldi dysturin í Gundadalshøllini millum Fleyr og ÍF í Eikliguni hjá monnum ikki havt tað stóra upp á seg, tí ÍF var heili 11 stig frammanfyri á stigatalvuni. Men allikavæl gjørdist talan um ein livandi dyst, ið gjørdist nógv tættari, enn 3-0 sigurin hjá fuglfirðingum sigur.

– Eg má viðganga, at í løtuni kann tað vera eitt sindur torført at motivera spælararnar. Fyri tað fyrsta, so eru vit so mikið langt framman fyri hini, men so ger seg eisini galdandi, at fleiri av teimum eisini spæla fótbólt og tí vóru nakað moyrir, sigur venjarin hjá ÍF, Suni Hansen.

– Hinvegin hevur Fleyr nógv gott fólk og fleiri landsliðsspælarar, so einki er at siga til, at teir fingur bitið frá sær. Men tað gjørdi so uttan iva

eisini sitt til, at hetta var ein dystur, ið var stuttligur at spæla.

Fleyr kappast framvegis við SÍ um bronsuna, og tí sást á øllum brøgdum, at ÍF skuldi ikki koma sovandi til nakað sum helst. Úrslitið av tí gjørdist fleiri góðar duellir og ein dystur, ið bæði var stuttligur at spæla og at siggja, tí her var liv í.

Bronsukapping

Í fyrsta setti skuldu báðir partar líkasum finna seg til rættis, og tí vóru ikki tey stóru útsvingini har. Tá tað kom til endans, var ÍF tveir bóltar betri. Hinvegin vísti ÍF meira takt í øðrum setti, tá liðið fór 5-6 stig frá Fleyr miðskeiðis í settinum og vann tað rimiliga trygt.

Hinvegin var tað Fleyr, ið kom betur úr startholunum í triðja setti, tá støðan longu var 2-0 í sett-um til fuglfirðingar. Tað var nú, at Fleyr skuldi smekka til, skuldi

nakað fáast burtur úr dystinum. Eitt skifti var Fleyr tí á odda 22-16, men megnaði ikki at gera arbeiðið liðugt – og so gjørdist tað í staðin ÍF, ið vann settið 30-28 og harvið eisini dystin.

Hóast tapið, droymir Fleyr framvegis um at fáa bronsuna, um SÍ ikki fer avstað við henni. Bæði lið hava tveir dystir eftir, og annar er enntá teirra millum í Sørvági leygardagin. Annars skal Fleyr fríggjakvøldið spæla á heimavølli ímóti TB, og SÍ spælir síðsta dystin í landskappingini á útvølli ímóti Mjølni.

SÍ er trý stig framman fyri Fleyr á stigatalvuni, so um sørvingar vinna bara ein dyst aftrat, er bronsan komin til høldar. Men eydnast tað ikki at vinna ein aftrat, er Fleyr bronsuvinnari, um havnarmenninir megna at vinna sínar báðar írestandi dystir.

Eik-ligan kvinnur



NR.	LIÐ	DYSTIR	VUNNIÐ	TAPT	VUNNIN SETT	TAPT SETT	MUNUR	STIG
1	Fleyr	19	16	3	51	19	32	21
2	Mjølir	19	16	3	52	14	38	20
3	SÍ	19	14	5	46	24	22	17
4	ÍF	19	11	8	38	31	7	14
5	TB	19	8	11	31	41	-10	9
6	Ternan	19	5	14	21	46	-25	7
7	KÍF	19	4	15	17	51	-34	5
8	Dráttur	19	2	17	23	53	-30	3

ÍF-Ternan 3-1 (24-26, 25-18, 25-18, 25-21)

KÍF-Dráttur 3-1 (25-19, 24-26, 25-22, 27-25)

Fleyr-Mjølir 3-1 (25-17, 26-24, 23-25, 25-21)

Eik-ligan menn



NR.	LIÐ	DYSTIR	VUNNIÐ	TAPT	VUNNIN SETT	TAPT SETT	MUNUR	STIG
1	ÍF	6	5	1	15	5	10	10
2	SÍ	5	4	1	14	3	11	8
3	Mjølir	5	3	2	9	7	2	6
4	Fleyr	6	2	4	8	14	-6	4
5	TB	6	0	6	1	18	-17	0

Fleyr-ÍF 0-3 (23-25, 21-25, 28-30)